

माछापुच्छे गाउँपालिका
आर्थिक वर्ष २०७७।०७८ को नीति तथा कार्यक्रम

सभासदस्य ज्यूहरु,

१. विश्वव्यापी कोरोना भाइरस (कोभिड-१९) महामारीका कारण उत्पन्न असामान्य परिस्थितिको बीचमा पनि यस माछापुच्छे गाउँपालिकाको गाउँसभामा आर्थिक वर्ष २०७७।०७८ को नीति तथा कार्यक्रम प्रस्तुत गर्न पाउँदा आफूलाई गौरवान्वित महशुस गरेको छु ।
२. सर्वप्रथम, लोकतन्त्र प्राप्तिको आन्दोलनको कठिन परिस्थितिमा त्याग र नेतृत्व प्रदान गर्नुहुने अग्रज राजनीतिज्ञहरु प्रति उच्च सम्मान प्रकट गर्दछु र विभिन्न ऐतिहासिक आन्दोलनमा आफ्नो जीवनको आहुती दिनुहुने सम्पूर्ण ज्ञात अज्ञात शहीदहरु प्रति हार्दिक भावपूर्ण श्रद्धाञ्जली अर्पण गर्न चाहन्छु। साथै कोरोना भाइरसबाट संक्रमित भई उपचाररत सबै व्यक्तिहरुको शीघ्र स्वास्थ्य लाभको कामना गर्दछु। कोरोना महामारीका विरुद्ध अग्ररूपमा खटिएका स्वास्थ्यकर्मी, सुरक्षाकर्मी, जनप्रतिनिधि, कर्मचारी, संचारकर्मी र आम नागरिक सम्पूर्णमा उच्च सम्मान व्यक्त गर्दछु।
३. विश्वव्यापी महामारीको रूपमा फैलिएको कोरोना भाइरस (कोभिड-१९) को कारण विश्वले एकैपटक अप्रत्याशित मानवीय र आर्थिक संकटको सामना गर्नुपरेको छ। स्वास्थ्य संकटबाट अर्थतन्त्र, मानवीय जीवनपद्धतिमा असहज अवस्था सिर्जना गरेको छ। यस विषम घडीमा सबै राजनीतिक दल, जनप्रतिनिधि, राष्ट्रसेवक, संघ संस्था र आम नागरिकको सहयोग र ऐक्यवद्धताले वर्तमान चुनौती सामना गर्न सकिन्छ भन्ने हाम्रो दृढ विश्वास रहेको छ।
४. नेपालको संघीय संसदबाट सर्वसम्मत रूपमा संविधानको संशोधन भई नेपालको भूमि लिम्पियाधुरा, लिपुलेक र कालापानी क्षेत्रलाई नेपालको नक्सामा समावेश गरिएको र नेपालको निशान छापलाई सो अनुरूप परिमार्जन गरिएको छ। संविधानको संशोधन प्रस्ताव अगाडि बढाउने नेपाल सरकारको ऐतिहासिक र राष्ट्रवादी कदमको स्वागत गर्दछु। राष्ट्रियताको पक्षमा सम्माननीय प्रधानमन्त्रीज्यू, संघीय संसदका माननीय ज्यूहरुले लिनुभएको दहो अडान र चाल्नुभएको यस साहसिक कदमलाई सिङ्गो माछापुच्छे गाउँपालिकाको तर्फबाट हार्दिक उच्च सम्मान सहित धन्यवाद ज्ञापन गर्दछु। ऐतिहासिक प्रमाण, लिखत, दस्तावेज र नक्सा समेतका आधारमा मित्रराष्ट्र भारत सरकारसँग कूटनीतिक माध्यमबाट नेपालको भूमि फिर्ता लिने कार्यमा नेपाल सरकारलाई सफलता मिलोस् भन्ने शुभकामना व्यक्त गर्दछु।
५. यस आर्थिक वर्षको नीति तथा कार्यक्रम प्रस्ताव गर्दा नेपालको संविधान २०७२, नेपाल सरकार, प्रदेश सरकारको नीति तथा कार्यक्रम, पन्ध्रौं योजना, गण्डकी प्रदेशको प्रथम आवधिक योजना, स्थानीय सरकार संचालन ऐन, २०७४ तथा दिगो विकासको लक्ष्य र माछापुच्छे गाउँपालिकाको प्रथम आवधिक योजना र कोरोना भाइरस महामारीको वर्तमान अवस्थालाई

आधार मानी सबल सुरक्षित र समृद्ध माछापुच्छ्रे निर्माण गरि सुखी नेपाली, समृद्ध नेपालको राष्ट्रिय अभियानलाई सार्थक बनाउने लक्ष्य राखिएको छ।

आदरणीय गाउँसभा सदस्य ज्यूहरु,

अब म चालु वर्षको यस गाउँपालिकाको संक्षिप्त कार्य प्रगति प्रस्तुत गर्न चाहान्छु।

चालु आ.व. २०७६/७७ मा प्राप्त मुख्य उपलब्धिहरु:

- पूर्वाधार तर्फ वडा कार्यालय भवन १, स्वास्थ्य सेवा केन्द्र २, गाउँकार्यपालिकाको भवन ३ र विभिन्न सामुदायिक तर्फका भवनहरू भवन रु.१ करोड ६९ लाख ५० हजार, पक्कि कुलो १७६० मिटर, पि.सि.सि कुलो १२०० मिटर, ढुङ्गा छाप्ने काम २१०० वर्ग मिटर, जाली १०७९ घनमिटर, ह्युम पाइप ३१ वटा, HDPE PIPE १५५० मिटर, नयाँ बाटो १५००० मिटर, १०६८ मिटर ढलान बाटो, ६३७३ मिटर बाटो स्तरउन्नति गरिएको छ। यस मार्फत प्रशासनीक कार्य तथा स्वास्थ्य सेवा प्रवाहमा सहजता भएको छ साथै नहरबाट सिंचाईमा र बाटोबाट आवतजवातमा सहजता भएको छ।
- यस गाउँपालिकाको प्रशासकीय भवनको ठेक्का स्वीकृत भई सम्झौताको चरणमा रहेको छ।
- स्थानीय पूर्वाधार विकास साझेदारी कार्यक्रम तर्फका सबै योजनाहरु सम्पन्न भएका छन्।
- धिताल तथा लाहाचोक खानेपानी योजना कार्यान्वयनको चरणमा रहेका छन्।
- “एक स्थानिय तह एक खेल ग्राम” कार्यक्रम अन्तर्गत संघीय सरकार, प्रदेश सरकार र यस गाउँपालिकाको सहकार्यमा माछापुच्छ्रे ४ लाहाचोकमा खेलग्राम निर्माण क्रममा रहेको छ।
- जिल्ला समन्वय समिति र गाउँपालिकाको सहकार्यमा वडा नं ९ को वडा कार्यालय भवन निर्माण भएको छ।
- स्वास्थ्य शाखा तर्फ वडा नं ७ र वडा नं ८ मा खोप केन्द्र निर्माण भएको, वडा नं ५ र वडा नं ८ मा आधारभूत स्वास्थ्य सेवा केन्द्र भवन निर्माण गरिएको, प्रत्येक स्वास्थ्य चौकीमा माग भए अनुसारको औषधी आपूर्ति भएको, RRT तथा CRRT परिचालन गरिएको, बर्थिंग सेन्टरमा २४ सै घन्टा सेवा उपलब्ध गराइएको, कोभिड-१९ को महामारीको समयमा पनि राष्ट्रिय अभियान दादुरा रुवेला खोप कार्य सम्पन्न गरिएको, कोभिड-१९ को महामारीमा स्वास्थ्य संस्था, समुदाय र गाउँपालिकासँग समन्वय गरी महामारीको प्रतिकार्यमा स्वास्थ्यकर्मी, महिला स्वास्थ्य स्वयंसेविकाहरुलाई सक्रिय बनाइएको, स्वास्थ्य संस्थाहरुमा पोषण अभिमुखीकरण तथा ६० जना प्रसुती हुने महिलाहरु र गर्भवतीहरुलाई यातायात र उत्प्रेरणा रकम, न्यानो झोला उपलब्ध गराइएको।
- न्यायिक समिति तर्फ ३५ वटा उजुरी दर्ता भएकोमा १५ वटा मिलापत्र भएको, १९ वटा छलफलमा रहेको र १ वटा अदालतमा पठाइएको छ। प्रत्येक वडाबाट ४।४ जनाको दरले जम्मा २८ जनालाई मेलमिलापकर्ताको तालिम सम्पन्न गरी प्रत्येक वडामा मेलमिलाप केन्द्र स्थापना र संचालन भएको छ।

- कृषि शाखा तर्फ भकारो सुधार कार्यक्रम ५० वटा, साना सिंचाई कार्यक्रम ५ वटा, बिउ वितरण तथा बेमौसमी तरकारी खेती सम्बन्धि तालिम, प्लास्टिक टनेल वितरण ४६ वटा, अनुदानमा हाते ट्रयाक्टर वितरण ८ वटा, अनुदानमा आलु बिउ वितरण १२०० के.जी, निशुल्क फलफुल बिरुवा (सुन्तला, कागती, अम्बा, एबोकाडो) वितरण १०,००० वटा, बांदर नियन्त्रण कार्यक्रम संचालन, कफी र कुरिलो नर्सरी ब्यवस्थापन तथा खेती विस्तार, अलैची भट्टी निर्माण र करेसाबारी ब्यवस्थापन तालिम सम्पन्न भएको छ।
- पशु सेवा तर्फ नाईट्रोजन खरिद ६७० लिटर ९ पटक, सिथगलोभ खरिद, औषधी खरिद, पशु स्वास्थ्य शिविर, पशुपंक्षी तथा मत्स्य उपचार कार्यक्रम संचालन, उन्नत जातको बोका वितरण ७ वटा, हिउँदे घास वितरण ४५० के. जी, बर्षे घाँस ४९० के.जी. वितरण भएको छ।
- महिला बालबालिका जेष्ठ नागरिक तथा समाजकल्याण शाखा तर्फ १८ जना महिला जनप्रतिनिधिहरुलाई र महिला सञ्चालका ३ जना गरि जम्मा २१ जनालाई कानुनमा भएका ब्यवस्थाबारे जानकारी दिदै बोल्ने सीपको समेत तालिम प्रदान गरिएको। लोक सेवा आयोग तयारी कक्षा २१ जना दलित र अन्य महिलाहरुलाई दिई निजामती सेवा तथा सरकारी सेवातर्फ उन्मुख गराईएको। राष्ट्रिय बालदिवसको अवसरमा चित्रकला प्रतियोगिता र हाजिरी जवाफप्रतियोगिता तथा गणीतिय हाजिरी जवाफ प्रतियोगिता सञ्चालन गरिएको, अपाङ्ग तथा जेष्ठ नागरिक परिचयपत्र शिविर वडा वडामा सञ्चालन गरि ४५८ जना अपाङ्गलाई डिजिटल परिचय पत्र र १६१३ वटा जेष्ठ नागरिक परिचयपत्र वितरण गरिएको । २० जना जेष्ठ नागरिकहरुलाई पुष्प खेतिको लागि सिप विकास तालिम सहित बिउ समेत प्रदान गरिएको। अपाङ्ग दिवसको अवसरमा अपाङ्गता भएका ब्यक्तिहरुलाई सेतो छडी २० जनालाई वितरण गरिएको। अपाङ्गता भएका ब्यक्तिहरुलाई अर्थोपार्जनका लागि वडा वडामा २६ जनालाई बाख्रा वितरण गरिएको छ ।

अब म आगामी आर्थिक बर्ष २०७७/०७८ को लागि प्रस्तावित नीति तथा कार्यक्रम सम्मानित सभा समक्ष पेश गर्ने अनुमति चाहन्छु।

प्राकृतिक, साँस्कृतिक र विभिन्न भौगोलिक विविधतायुक्त यस गाउँपालिकालाई समृद्ध बनाउन “पर्यटन, कृषि, उर्जा र पूर्वाधार: समृद्ध माछापुच्छ्रेको मूल आधार” भन्ने मुल नारालाई साकार पार्नु हामी सबैको कर्तव्य रहेको व्यहोरा पनि यस सम्मानीत सभासमक्ष जाहेर गर्न चाहन्छु।

सामाजिक विकास तर्फ

शिक्षा

६. अगामी आर्थिक वर्षमा विद्यालयको पूर्वाधार निर्माण गरी सुविधा सम्पन्न भवनको लागि यस पालिका अन्तर्गत ४ कोठे भवन ६ वटा, २ कोठे भवन २ वटा, ६ वटा शौचालय ८ वटा विद्यालयमा बालमैत्री खानेपानी व्यवस्थापन गरिने छ।

७. विद्यार्थी भर्ना अभियान सँगै अविभावकत्व प्रदान कार्यक्रमलाई प्रभावकारी बनाई विद्यालयमा टिकाउन गैरसरकारी संस्था र सामुदायिक संस्थाहरुको समेत सहयोग र समन्वयमा विद्यार्थी सहायता कोष स्थापना गरी कार्यान्वयन गरीने छ।
८. गाउँपालिका क्षेत्रमा सञ्चालित विद्यालयहरुमध्ये अधिक विद्यार्थी, न्यून शिक्षक दरबन्दी भएका र उत्कृष्ट नतिजा हासिल गरेका विद्यालयहरुलाई निश्चित मापदण्ड तयार गरी प्रोत्साहन स्वरूप एकमुष्ट शिक्षक व्यवस्थापन अनुदान दिने कार्यक्रमलाई निरन्तरता दिइनेछ।
९. गाउँपालिकास्तरमा विभिन्न विषयका विज्ञ शिक्षकहरुको रोष्टर बनाई प्रश्नपत्र निर्माण, परीक्षा प्रणाली र परीक्षण प्रणालीमा एकरूपता कायम गर्ने कार्यलाई निरन्तरता दिइने छ।
१०. यस गाउँपालिका वडा नं. ५ मोहरास्थित माझापुच्छ्रे प्रा.वि.मा स्थानीय मातृभाषाको रूपमा रहेको मगर भाषा विषयको अध्ययन अध्यापन गरिदै आएकोमा सो कार्यलाई थप व्यवस्थित बनाउदै लगिने छ।
११. नेपाल सरकारबाट तलब भत्ता र सेवा सुविधा लिने जनप्रतिनिधि, शिक्षक, कर्मचारीहरुका छोराछोरीलाई सामुदायिक विद्यालयमा अध्ययन गर्न उत्प्रेरित गरिनेछ।
१२. सामुदायिक सिकाई केन्द्रहरुमार्फत अनौपचारिक शिक्षालाई प्रभावकारी बनाईने छ।
१३. सामुदायिक विद्यालयहरुमा विज्ञान प्रयोगशाला, ई-लाइब्रेरी, आई सि टि कक्षा क्रमशः स्थापना र व्यवस्थापन गर्दै लगिने छ।
१४. गाउँपालिका क्षेत्रभित्र प्राविधिक विद्यालय सञ्चालनका लागि सम्भाव्यता अध्ययन गरी आवश्यक प्रक्रिया वढाईने छ।
१५. नयाँ संस्थागत विद्यालय खोल्ने र कक्षा थप गर्ने कार्यलाई क्रमशः निरुत्साहित गरिने छ।
१६. बाल विकास केन्द्र (ECD) लाई समयानुकुल सुधार गरी सो केन्द्रमा कार्यरत सहजकर्ताहरुलाई प्रोत्साहन गर्ने नीति लिइनेछ।
१७. गाउँपालिका भित्र भएका विभिन्न मा.वि तह संचालन भएका विद्यालयहरुलाई यसै आर्थिक वर्ष भित्रमा भौतिक संरचना सुविधा सम्पन्न गरीने छ। कक्षा ५ सम्म विद्यार्थीलाई यसै आर्थिक वर्षबाट दिवा खाजा कार्यक्रम सञ्चालन गरीने छ।
१८. सामुदायिक विद्यालयहरुमा छात्रालाई निशुल्क स्यानेटरी प्याड वितरण गरिनेछ।
१९. भौगोलिक विकटताका आधारमा पूर्व प्राथमिक कक्षा शिक्षाबाट वञ्चित बालबालिकाहरुलाई आवश्यक ठाउँमा पूर्व बालविकास कक्षाहरु खोल्ने नीति अवलम्बन गरिनेछ।
२०. गरिब, जेहेन्दार तथा विपन्न बालबालिकाहरुलाई उच्च शिक्षाका लागि छात्रवृत्ति उपलब्ध गराउने नीति लिइनेछ।

स्वास्थ्य

२१. विश्व महामारीको रूपमा फैलिरहेको कोरोना भाईरसले पारेको प्रभाव न्युनिकरण, रोकथाम र नियन्त्रणका लागि प्रभावकारी कार्ययोजना बनाई लागु गरिनेछ ।
२२. स्वास्थ्य वीमामार्फत प्रदान गरिने सेवाको पहुँचलाई विस्तार गरि महिला, बालबालिका, ज्येष्ठ नागरिक, दलित, सीमान्तकृत, शहिद परिवार, द्वन्दपीडित, घाइतेहरु लगायतका विपन्न नागरिकलाई स्वास्थ्य विमाको योगदान रकममा अनुदान दिने कार्यलाई निरन्तरता दिइने छ।
२३. मदिरा तथा सूतीजन्य पदार्थ विक्री वितरणलाई नियन्त्रण गर्न आवश्यक नीति बनाई कार्यान्वयन गरिने छ।
२४. वडा नं ९ को स्वास्थ्यचौकी भवन निर्माणका लागि संघीय वा प्रदेश सरकारकोमा आवश्यक पहल गरिने छ।
२५. कुपोषणलाई न्यूनीकरण गर्न र पोषण सम्बन्धि जनचेतना अभिवृद्धि गर्न आवश्यक कार्यक्रम बनाई कार्यान्वयन गरिनेछ।
२६. जलवायु परिवर्तन तथा प्राकृतिक विपदले सृजना हुने मानवीय स्वास्थ्य समस्या समाधान गर्न विपद पूर्व तयारी र व्यवस्थापनलाई प्रभावकारी बनाउन स्वास्थ्यसँग सरोकारवाला सबै निकायहरु बीच समन्वय र सहकार्य गरिने छ।
२७. स्वास्थ्य व्यवस्थापन सूचना प्रणाली (HMIS) लाई व्यवस्थित बनाई तथ्याङ्कहरुको गुणस्तर र विश्वसनियतामा अभिवृद्धि गरि त्यसको आधारमा नीति तथा योजना बनाइने छ।
२८. स्वास्थ्य सुरक्षा र विरामीहरुप्रति स्वास्थ्यकर्मिहरुले निर्वाह गर्नु पर्ने आचारसंहिता को पालनालाई सुनिश्चित गरिने छ।
२९. प्रतिजैविक औषधिहरुको जथाभावी प्रयोगबाट औषधिहरुको प्रतिरोध (Drug resistance) बढ्दै गएकोले यसको न्युनिकरणको लागि निरोधात्मक तथा रोकथामका लागि आवश्यक कदम चालिने छ।
३०. आधारभूत स्वास्थ्य सेवाको नियमित उपलब्धताको सुनिश्चितताको लागि औषधिको नियमित आपूर्ति र भण्डार व्यवस्थापनको भरपर्दो व्यवस्था मिलाइनेछ।
३१. आयुर्वेद चिकित्सा लगायत बैकल्पिक चिकित्सा पद्धतिको विकास र बिस्तारमा विशेष जोड दिइनेछ।
३२. गाउँपालिका क्षेत्र भित्र रहेका सबै प्रसुती गृहहरु (Birthing center) लाई सुविधा सम्पन्न गरिनेछ।
३३. सबै गर्भवती महिलालाई स्वास्थ्य संस्थामा सुरक्षित प्रसुति गराउनका निम्ति “उपाध्यक्षसँग गर्भवती महिला” कार्यक्रम संचालन गर्ने नीति लिइने छ।

युवा तथा खेलकुद

३४. राष्ट्रपति रनिङ्ग शिल्ड प्रतियोगितालाई निरन्तरता दिँदै गाउँपालिकाको एक महत्वपूर्ण खेलकुद उत्सवको रूपमा मनाइने छ।

३५. “एक वडा एक खेलकुद मैदान”को अवधारणालाई क्रमशः कार्यन्वयन गरिदै लगिने छ।
३६. नेपाल सरकार, युवा तथा खेलकुद मन्त्रालय र अखिल नेपाल फुटबल संघ (ANFA) को समन्वयमा यस गाउँपालिकाको वडा नं. ६ भेडाबारीमा ANFA Technical Centre निर्माणको आवश्यक सहजीकरण गर्ने नीति लिइने छ।
३७. कोभिड १९ को प्रभावका कारण विदेशबाट फर्केका, वैदेशिक रोजगारमा जान समस्यामा परेका युवाहरूलाई लक्षित गरी स्वरोजगार कार्यक्रम सञ्चालन गर्न उद्यमशीलता विकास कोष मार्फत उद्यम विकास कार्यक्रम सञ्चालन गरिने छ ।
३८. युवाहरूलाई दुव्र्यसन विरुद्धको अभियानमा संलग्न गराउन कानुनी सचेतना तथा अभिमुखीकरण कार्यक्रम सञ्चालन गरिने छ।
३९. वैदेशिक रोजगारमा जाने युवाहरूलाई सुरक्षित आप्रवासन सम्बन्धि कार्यक्रम संचालन गरिने छ।
४०. प्रधानमन्त्री रोजगार कार्यक्रमलाई थप प्रभावकारी र व्यवस्थित बनाइनेछ साथै गाउँपालिकाबाट समेत अन्य रोजगारीका अवसर सृजना गरिनेछ।

खानेपानी तथा सरसफाई

४१. स्वच्छ खानेपानीको व्यवस्थापन गर्न “एक घर एक धारा” कार्यक्रमलाई संघ, प्रदेश र स्थानिय सरकारको सहलगानिमा यसै आर्थिक वर्ष भित्र सम्पन्न गरिने छ।
४२. प्रत्येक टोलमा टोल विकास संस्थाको समन्वयमा फोहोर व्यवस्थापन गर्ने नीति लिईने छ।

जेष्ठ नागरिक

४३. जेष्ठ नागरिकको ज्ञान, सीप र अनुभवलाई प्रयोग गर्न अन्तरपुस्ता हस्तान्तरण कार्यक्रम संचालन गर्ने नीति लिइने छ।

लैङ्गिक समानता र समावेशीकरण

४४. विश्वव्यापी महामारीको रूपमा फैलिदै गएको कोभिड १९ का कारण सिङ्गो मुलुकको जनजिवन अस्तव्यस्त भैरहेको सन्दर्भमा घरेलु हिंसा बलात्कार हत्या आत्महत्या लगायतका घटनाहरूलाई न्यूनीकरण गर्न छुट्टै लैङ्गिकमैत्री क्वारेन्टिनको व्यवस्था मिलाईनेछ।
४५. महिला हिंसाविरुद्धको अभियान र महिला सशक्तिकरणका कार्यक्रमको प्रभावकारी कार्यन्वयन गरिने छ।
४६. लैङ्गिक हिंसा, जातीय छुवाछुत, कुरीति र कुसंस्कारलाई पूर्णरूपमा निषेध गर्ने नीतिलाई लागु गरिने छ।
४७. प्रत्येक भौतिक संरचना निर्माण गर्दा अपांग, जेष्ठ नागरिक र बालमैत्री नीति लिइनेछ।
४८. स्थानिय तहले सञ्चालन गर्ने हरेक क्षेत्रमा महिला, बालबालिका, जेष्ठ नागरिक अपाङ्गता भएका व्यक्तिहरूको अर्थपूर्ण तथा प्रभावकारी सहभागिताको सुनिश्चितता प्रदान गरिनेछ।
४९. विपन्न वर्गलाई स्वास्थ्य, शिक्षा जस्ता आधारभूत सेवा सुविधा उपलब्ध गराउन आवश्यक व्यवस्था गर्ने नीति लिईने छ।

५०. बाल यौन दुर्व्यवहार, बालविवाह जस्ता सामाजिक कुरीतिहरूलाई र बालश्रमलाई पूर्ण रूपमा निरुत्साहित गरिनेछ।
५१. बालमैत्रि स्थानिय शासनलाई अवलम्बन गरि बालमैत्रि वडा घोषणा गर्दै लगिनेछ।
५२. समाजमा रहेका कुरीति, कुप्रथा लैङ्गिक हिंसा मानव बेचबिखन ओसारपसार विरुद्ध सचेतनामूलक कार्यक्रम तथा अभियान सञ्चालन गरिनेछ।
५३. हिंसा पिडित महिलाहरूलाई तत्काल उद्धार गरि पुनर्थापनाका लागि लैङ्गिक हिंसा निवारण कोष खडा गरिनेछ।

गैर सरकारी संस्था

५४. गाउँपालिका क्षेत्रमा क्रियाशील गैरसरकारी संस्थाहरूको थप विवरण संकलन गरी आवश्यक नियमन गर्ने र कार्यक्रमहरूलाई एकद्वार प्रणालीबाट सञ्चालन गर्ने व्यवस्था मिलाइने छ।

आर्थिक विकास तर्फ

पर्यटन

५५. पर्यटनको प्रचुर सम्भावना बोकेको यस गाउँपालिकामा पदयात्रा गर्न आउने स्वदेशी तथा विदेशी पर्यटकहरूलाई आकर्षण गर्न, उनीहरूको बसाइ लम्ब्याउन क्यानोनिङ्ग, प्याराग्लाइडिङ्ग, र रक क्लाइमीङ्ग, पर्वतारोहण जस्ता साहसिक पर्यटनका साथै पर्यटन विकाससँग सम्बन्धित सम्पूर्ण पूर्वाधार जन्य कार्यको लागि आवश्यक ध्यान दिइने छ।
५६. माछापुच्छ्रे गाउँपालिका अन्तर्गतका पदमार्गहरूको स्तरउन्नती गरिने छ।
५७. संघीय सरकार, प्रदेश सरकार र स्थानिय सरकारको सहकार्यमा सञ्चालन हुने योजना तथा कार्यक्रमका लागि आवश्यक समपुरक कोषको व्यवस्था गरिएको छ। माछापुच्छ्रे गाउँपालिका अन्तर्गतका पदमार्गहरूको स्तरउन्नती गरिने छ।

कृषि

५८. नेपाल सरकारले फलफूल दशक मनाइरहेको सन्दर्भमा यस गाउँपालिकामा सुन्तला जातका सुन्तला, कागती र जुनार विरुवा रोपण अभियान कार्यक्रम सञ्चालन गरिनेछ।
५९. राष्ट्रिय र स्थानीय महत्वका खाद्य तथा पोषण सुरक्षामा टेवा पुर्याउने वाली वस्तुको साना व्यवसायिक कृषि उत्पादन केन्द्र पकेट विकास कार्यक्रम संचालन गरिनेछ।
६०. साना किसानहरूका लागि व्यवसाय उन्मुख गराउने उद्देश्यले यस गाउँपालिका को वडा नं ९ को “एक घर एक करेसाबारी” कार्यक्रमलाई निरन्तरता दिइनेछ।
६१. यस गाउँपालिका भित्र कृषि बहुउद्देश्यीय नर्सरी स्थापनाको लागि पहल गरिनेछ।
६२. यस गाउँपालिकाको मुख्य अर्थतन्त्र कृषिसँगै जोडिएकोले कृषिलाई व्यवसायीकरण गर्नुका साथै आधुनिकीकरण र यान्त्रिकीकरणमा ध्यान दिइने छ।
६३. खाद्यबाली, नगदेबाली, तरकारी खेती, फलफूल खेती उत्पादक कृषकहरूलाई व्यवसाय प्रवर्द्धनका लागि प्रोत्साहन गर्ने नीति लिइएको छ।

६४. कृषि उपज संकलन केन्द्रहरूको स्थापना साथै बजार व्यवस्थापन गर्ने नीति बनाई लागु गरिनेछ।
६५. प्रदेश सरकारको सहकार्यमा गाउँपालिका स्तरिय शितभण्डार स्थापना गर्न पहल गरिने छ।
६६. कोभिड १९ का कारणले बैदेशिक रोजगारबाट फर्केका तथा बेरोजगार युवालाई कृषि र पशु व्यवसायीहरूलाई लक्षित गरी स्थानीय सहकारि मार्फत अनुदान प्रदान गर्ने नीति लिइने छ।

पशुपंक्षी

६७. पशुपंक्षी व्यवसायको तथ्याङ्क व्यवस्थापन र सूचना प्रणालीलाई प्रभावकारी बनाईने छ।
६८. पशु बिमाको प्रवर्द्धन गर्ने नीति लिइनेछ।
६९. पशुपालनको व्यवसायीकरण गर्दै माछापुच्छ्रे गाउँपालिकालाई मासु र दुग्ध उत्पादनमा आत्मनिर्भर बनाइनेछ।
७०. गाउँपालिकाका सहकारी मार्फत दुध बिक्रि गर्ने कृषकहरूलाई बिक्रिका आधारमा प्रोत्साहन अनुदान प्रदान गरिनेछ।
७१. यस गाउँपालिका दुध उत्पादनको पकेट क्षेत्र भएकाले कृषकसँगको लागत साझेदारीमा स्थानीय प्रजातीको भैंसी प्रवर्द्धन कार्यक्रम सञ्चालन गर्ने नीति लिइनेछ।

सहकारी

७२. सहकारी संस्था सम्बन्धी स्थानीय नीति कानुन मापदण्डको निर्माण कार्यान्वयन र नियमन गर्ने प्रक्रिया निरन्तरता दिइनेछ।
७३. सहकारीको अनुगमन निरिक्षण, सहकारी शिक्षा तालिम उद्यमशिलता र नेतृत्व विकास गरि सहकारीलाई गाउँपालिकाको सम्वृद्धिका लागि वित्तिय लगानी कर्ताको रुपमा प्रवर्द्धन गरिनेछ।

उद्योग

७४. कोभिड १९ कोरोना भाइरसको कारणले उद्योग व्यापार व्यवसायमा प्रत्यक्ष असर परेकाले यस वर्ष व्यवसाय दर्ता तथा नवीकरणमा सहूलियत दिने नीति लिइनेछ।
७५. प्रत्येक वडाहरूमा स्थानीयसँग भएको ज्ञान र सिपको प्रयोग गरि स्थापना गर्न सकिने उद्योगहरूको सम्भाव्यता अध्ययन गरि उद्योग स्थापनामा आवश्यक प्रक्रिया अगाडि बढाइनेछ।

खानी तथा खनीज पदार्थ

७६. गुणस्तरिय निर्माण कार्यको लागि नदिजन्य पदार्थ ढुङ्गा, गिट्टि र बालुवामा आधारित प्रशोधन उद्योग स्थापना गर्न प्रोत्साहन गरिनेछ।

जलस्रोत तथा उर्जा

७७. यस गाउँपालिका भित्र रहेका सेती र मदी खोलाबाट सम्भावित उर्जा उत्पादन क्षमतालाई सदुपयोग गर्न सार्वजनिक तथा निजी क्षेत्रलाई लगानी मैत्री वातावरण नीति अवलम्बन गरिनेछ।

वन, वातावरण तथा विपद् व्यवस्थापन

७८. माछापुच्छ्रे गाउँपालिका भित्र कोभिड १९को प्रभाव तथा अन्य पर्न सक्ने सम्भावित विपद् लाई ध्यानमा राखि विपद् व्यवस्थापन कोषलाई यस वर्ष थप व्यवस्थापन गरिनेछ।
७९. यस गाउँपालिका क्षेत्रभित्र रहेका विभिन्न नदि, खोलाहरुको कटान र यसको प्रभावलाई नियन्त्रण गर्न विभिन्न तटबन्धन गर्ने कार्य प्रदेश सरकार संग समन्वय तथा स्थानीय सरकार बाट आवश्यक कार्य अगाडि बढाइनेछ।
८०. कृषि तथा बन क्षेत्रको विस्तार र व्यवस्थापनका लागि गाउँपालिका स्तरमा एक नर्सरी व्यवस्थापन गरिने छ।

आन्तरिक स्रोत व्यवस्थापन

८१. गाउँपालिकालाई आर्थिक रुपमा सबल र सक्षम बनाउन कर तथा शुल्कको दायरा बढाइने छ। बैज्ञानिक र प्रगतिशील करको रुपमा रहेको सम्पत्ति कर व्यवस्थालाई न्युनदरमा लगाई आन्तरिक आर्थिक व्यवस्थालाई सुदृढ बनाइने छ।
८२. गाउँपालिकाका सबै प्राकृतिक स्रोतहरुको उच्चतम परिचालन गर्नुका साथै समानुपातिक उपयोग तथा वितरणको व्यवस्थालाई निरन्तरता दिईने छ।

सुशासन तथा संस्थागत विकास

८३. जनउत्तरदायी प्रशासन, वित्तिय अनुशासन र भ्रष्टाचारमा शुन्य सहनशिलताको नीति लिइनेछ।
८४. गाउँपालिका भित्रका घरधुरीहरुको अभिलेखीकरण गर्ने कार्य अगाडी बढाइने छ।
८५. गाउँपालिकाका सम्पूर्ण सरकारी कार्यालयहरुमा क्रमशः विद्युतीय हाजिरी जडान गरी प्रभावकारी अनुगमनको व्यवस्था संगै सूचना प्रविधिमैत्रि बनाउने नीति लिइने छ।
८६. गाउँपालिका अन्तर्गत सञ्चालित योजना, सेवाप्रवाह सम्बन्धमा सरोकारवालाहरूसंग वार्षिक रुपमा सामाजिक परीक्षणको व्यवस्था मिलाइने छ। चौमासिक रुपमा सार्वजनिक सुनुवाई गर्ने व्यवस्था गरिने छ।
८७. जन प्रतिनिधीहरु तथा कर्मचारीहरु र टोल विकास संस्थाका पदाधिकारीहरुको क्षमता अभिवृद्धि गर्ने कार्यक्रम सञ्चालन गरिने छ।
८८. न्यायिक निरूपणका लागि न्यायिक समितिका पदाधिकारीहरुको क्षमता विकास र मेलमिलापकर्ताहरुलाई तालिम प्रदान गरी गाउँघरका विवाद स्थानीय स्तरमै समाधानको लागि वडा मेलमिलाप केन्द्र गठन गर्ने कार्य अगाडी बढाइने छ।
८९. न्यायिक समितिको काम कारवाहीलाई प्रभावकारी बनाउन आवश्यक व्यवस्था मिलाइनेछ।
९०. गाउँपालिकाको आय व्ययको अध्यावधिक विवरण गाउँपालिकाको वेभसाइट मार्फत सार्वजनिक गरिनेछ।
९१. गाउँपालिका क्षेत्रभित्र सञ्चालन भएका विभिन्न व्यवसायहरुको कोभिड १९ को प्रभावलाई ध्यानमा राखी राजस्वमा छुट तथा नयाँ व्यवसायलाई प्रोत्साहन गर्ने कार्यक्रम सञ्चालन गरिनेछ।

९२. राजश्वको दायरा विस्तार गरिनेछ र करका दरहरूलाई समय सापेक्ष बनाउदै लगिनेछ। खरिद प्रक्रियालाई योजनाबद्ध र अनुमान योग्य बनाइनेछ।
९३. गाउँपालिकाको गत आर्थिक वर्षको अन्तिम लेखापरीक्षण प्रतिवेदनले औल्याएका बेरुजु फछ्यौँट गर्ने र दिएका सुझाव एवम् मार्गनिर्देशनलाई मनन गरी वित्तीय अनुशासन कायम गरिनेछ।
९४. यस गाउँपालिका भित्रका सबै वडा कार्यलयहरू, स्वास्थ्य संस्थाहरू र माध्यमिक विद्यालयहरूमा ईन्टरनेट सुविधा सुनिश्चित गरिने छ।

पुर्वाधार विकास तर्फ

९५. नेपाल सरकारको सहकार्यमा गाउँपालिकाको रणनीतिक चक्रपथ निर्माण कार्य प्रारम्भ गरिने छ।
९६. दिगो विकासको लागि भौतिक पुर्वाधारको विकास गरी गाउँपालिकाका जनतालाई समृद्ध बनाउन क्षेत्रगत रणनीति तयार गरी अल्पकालिन, मध्यकालिन तथा दिर्घकालिन योजना बनाई क्रमशः कार्यान्वयन गरिनेछ।
९७. गाउँपालिकाको अत्याधुनिक प्रशासकीय भवन निर्माण कार्य क्रमशः अगाडी बढाईने छ।
९८. नेपाल र प्रदेश सरकार सँगको सहकार्यमा प्रदेश राजधानीबाट गाउँपालिकाको केन्द्र जोड्ने सडक यसै आर्थिक वर्षमा कालो पत्रे, गाउँपालिकाबाट वडा कार्यलय सम्म जोड्ने सडकलाई स्तरउन्नति गर्ने कार्य अगाडी बढाईने छ। सबै वडाका सहायक बाटोहरूलाई बाह्रै महिना सवारी साधन सञ्चालन गर्न सक्ने बनाइने छ।
९९. संघ तथा प्रदेश सँगको समन्वयमा मर्दि, सेति नदि तथा अन्य स्थानहरूमा आवश्यक मोटरेवल पुल निर्माण गर्ने कार्य अगाडि बढाईने छ।
१००. खेतियोग्य जमिनको लागि सघं, प्रदेश र स्थानिय तहको एकल तथा संयुक्त लगानिमा सिचाईको प्रवन्ध मिलाईने छ।

आदरणीय सदस्य ज्यूहरू

अन्त्यमा, नेपाली जनताको त्याग, संघर्ष र वलिदानबाट प्राप्त भएको वर्तमान राजनैतिक उपलब्धिको संरक्षण, सस्थागत गर्ने जिम्मेवारी सबै नागरिक तीनै तहको सरकारको काँधमा आएको छ। यो जिम्मेवारीलाई गाउँपालिकाबासीले अनुभुत गर्ने गरी उन्नतशिल नागरिक मैत्रि सेवा प्रवाह र सुशासन कायम गर्दै समृद्ध पालिकाको निर्माणमा सहभागी हुन जनप्रतिनीधि, राजनैतिक दल, निजि क्षेत्र, नागरिक समाज, राष्ट्रसेवक कर्मचारी, सञ्चार जगत एवं सम्पूर्ण सरोकारवालाहरूमा हार्दिक अनुरोध गर्दछु।

धन्यवाद।

कर्ण बहादुर गुरुङ्ग
अध्यक्ष